

جمہوریت کو خطرہ۔۔۔ مگر کس سے؟

پروفیسر خورشید احمد

۲۰۱۶ء اس حیثیت سے یاد رکھا جائے گا کہ پورے سال میں مختلف حلقوں کی طرف سے 'جمہوریت کو خطرہ ہے' کی گھٹیاں بجائی جاتی رہی ہیں۔ تبر اور نومبر تو وہ مہینے ہیں جب سول اور نیم عسکری ہر حلقة سے یہ راگ کچھ زیادہ ہی اونچے نمبروں میں الاپا گیا۔ اللہ اللہ کر کے نومبرا پنے اختتام کو پہنچا۔

جزل راحیل شریف بڑی عزت اور اعزاز سے اپنی دستوری مدت ملازمت پوری کر کے، کسی توسعے سے دامن بچاتے ہوئے رخصت ہوئے اور فوج کی نئی لکماں نے ذمہ داریاں سنبھال لیں۔ اس پر اللہ تعالیٰ کا جتنا بھی شکر کیا جائے کم ہے۔ اللہ تعالیٰ اس ملک کو ہر طرح کی آمریت اور جرکی حکمرانی سے محفوظ رکھے۔ دستور اور اس کے قائم کردہ سب ادارے اپنے اپنے دائرے میں مؤثر خدمات انجام دیں۔ ریاستی امور اور قومی زندگی کو چلانے کے لیے اسلامی جمہوریہ پاکستان کے دستور نے جو سرخ لکیریں واضح طور پر کھینچ دی ہیں، ان کا سب احترام کریں۔ پھر نظم و ضبط یا چیک اینڈ بیلنس کا جو نظام دستور نے قائم کیا ہے اور جو جمہوری کلچر میں معتبر ہے، وہ مؤثر اور تحرک رہے، اخراج کی تمام مخلصانہ یا شرائیگیز کوششیں ناکام و نامراد ہوں، اور یہ ملک سارے خطرات سے محفوظ رہے۔ آمین!

اس سخت اور خطرناک مرحلے سے کامیابی سے گزرنے پر، جہاں اللہ تعالیٰ کا شکر ادا کرتے ہیں، اور جزل راحیل شریف کو ان کے معیاری پیشہ و رانہ کردار اور ہر طرح کی اشتعال انگیز یوں

اور ترجمیات سے دامن بچا کر گزر جانے پر ہدیہ تبیک پیش کرتے ہیں، وہیں قوم اور اس کے تمام ہی خواہوں اور خصوصیت سے سوچنے سمجھنے والے باش افراد کو غور و فکر کی دعوت دینا چاہتے ہیں، کہ جمہوریت کو بچانے یا جمہوریت کی بساط لپیٹنے کے باب میں اس زمانے میں جو کچھ ہوا، اس کا بے لائگ جائزہ لیں۔ خرابی جہاں بھی ہے اور خطرات جن دروازوں پر دستک دیتے رہے ہیں، ان کو شاخت کرنا اور آئندہ کے لیے پیش بندی کرنا وقت کی اہم ضرورت ہے اور اس سلسلے میں غفلت بڑی مہمگی پر مسکتی ہے۔

ہم پوری دل سوزی سے بات کا آغاز اس حوالے سے کرنا چاہتے ہیں کہ کیا یہ لمحہ فکریہ نہیں ہے کہ پاکستان ہی کی تاریخ میں غالباً یہ منفرد واقعہ ہے کہ جس میں فوج کے ایک سربراہ کو وزیر اعظم اور صدرِ مملکت نے اس طرح رخصت کیا ہے کہ جیسے کسی بڑے خطرے کے ملنے پر وہ سکھ کا سانس لے رہے ہوں۔

حکومتی حلتوں جس انداز میں ہفتلوں سے اس مہم کے مقابلے میں جوابی مہم چلائے ہوئے تھے، ملک کے درودیوار پر بار بار جس قسم کی تحریریں رونما ہو رہی تھیں، میڈیا کے داش و راول بعض جیالے جس جوش و خروش سے اور جس زبان میں اپنے اپنے خواہوں کو حقیقت کے روپ میں پیش کر رہے تھے اور تاریخوں تک کا ورد کرنے میں کسی بھی احتیاط کو ملحوظ رکھنے کی زحمت بھی گوار نہیں کر رہے تھے۔ الحمد للہ وہ پورا منظر نامہ بدلتا گیا ہے۔ تاہم، خود جمہوریت کو جو خطرہ اس پورے کھیل سے اور اس کی ہر شکل اور ہر بیبلو سے تھا اور آئندہ پھر کسی نئے عنوان سے سر اٹھا سکتا ہے اس پر ٹھنڈے دل و دماغ سے غور کرنے اور مستقبل میں اس صورت حال سے بچنے کی تدابیر نہ کرنا بڑا اعاقت نا اندیشانہ روایہ ہو گا۔

یہ امر تسلیم کرنا ہو گا کہ حکومت اور فوج کے درمیان تناؤ یا کش کمش (tension) موجود تھی اور اس کا انہصار عجیب و غریب صورتوں میں ہوتا رہا ہے۔ فوجی ترجمانوں کے بیانات اور سوچل میڈیا پر مختصر پیغامات (tweets) کا تبادلہ یا سہارا بھی معمول کے مطابق نہیں تھا۔ پھر عسکری اور سیاسی قیادت کے درمیان مناقشے پر مبنی گراہ کن خبر کا روز نامہ ڈان میں شائع ہونا اور اس کے بعد حکومت اور عسکری ذرائع دنوں کی طرف سے حقائق کو بے نقاب کرنے یا معاملات کو اور زیادہ گنجک کرنے

کے سلسلے میں جو کچھ کیا گیا، وہ بڑا تکلیف دہ تھا۔ ایسی بدنما صورت حال سے آئینہ بچنے کی فکر از بس ضروری ہے۔ اس سلسلے میں میڈیا کے ایک بڑے حصے کا کردار بھی بڑا پریشان کرنے ہے۔ ہم نے دنیا کے کسی بھی مہذب جمہوری ملک کے میڈیا پر ساری آزادی کے باوجود ایسے حساس امور پر اس قسم کی لاف زندگی کی کوئی مثال نہیں دیکھی۔ ہم اس غیر ذمہ دارانہ رویے کو ملک میں جمہوریت کے مستقبل اور اداروں کے درمیان غلط فہمیوں کے فروغ، بیز تعاون اور توازن کے لیے خطرہ سمجھتے ہیں۔

اس پس منظر میں سینیٹ کے چیئرمین جناب میاں رضا ربانی کا انٹریشنل پارلیمنٹی یونیورسٹی کے پیش فارم سے بیان بڑی اہمیت کا حامل ہے۔ انھوں نے بجا طور پر جمہوریت کو لاحق خطرات کی احتیاط سے نشان دہی کی ہے اور پارلیمنٹ کی بالادستی، تمام اداروں کے اپنے اپنے حدود میں کام کرنے اور احتساب کے باب میں سب کے لیے مؤثر نظام وضع کرنے اور کسی کے لیے بھی 'مقدس گائے' نہ ہونے کی بات کر کے قوم کو بڑے بنیادی مسائل کی طرف متوجہ کیا ہے۔ چیئرمین سینیٹ کی باتوں سے عمومی اتفاق کے ساتھ ہم یہ کہنا بھی ضروری سمجھتے ہیں کہ پارلیمنٹ کی بالادستی دستور کے فریم ورک کے اندر ہے اور پارلیمنٹ بھی اسی طرح دستور کی تخلیق (creature) ہے، جس طرح دوسرے تمام ادارے، خصوصیت سے انتظامیہ، عدالتی، فوج اور آزادی صحافت۔

جمہوریت کو جو حقیقی خطرات آج درپیش ہیں، ان میں جہاں فوج، یورڈ کریسی اور عدالیہ کا اپنے اپنے دائرے کے اندر محدود رہنا ضروری ہے، وہیں پارلیمنٹ اور پارلیمنٹی نظام کی پیداوار حکومت کے لیے بھی ضروری ہے کہ وہ دستور اور جمہوری کلچر اور ان کے اصول و آداب کا پورا پورا احترام کرے۔ سیاسی جماعتوں کی تنظیم اور ان کا کردار بھی جمہوری، دستوری اور آئینی کی حکمرانی کے باب میں مرکزی اہمیت رکھتے ہیں۔

فوج کی مداخلت

پاکستان کی تاریخ گواہ ہے کہ سیاسی امور میں فوج کی مداخلت، خواہ وہ کسی بھی عنوان سے ہوئی ہو اور اس نے کیسی ہی تائید اعتبار (validation) حاصل کر لی ہو، وہ فی الحقيقة ملک کے لیے نہایت نقصان دہ ثابت ہوئی ہے۔ بات صرف ملک کی سیاست، معیشت، معاشرت

اور خارجہ تعلقات تک محدود نہیں رہی، خود ملک کی سلامتی، اس کے نظریاتی اور جمہوری تشخص اور فوج کی پیشہ و رانہ صلاحیت ہر چیز پر اس کے منفی اثرات پڑے ہیں۔ دفاعی صلاحیت بھی متاثر ہوئی ہے۔ سیاست میں فوج کی شرکت سے نہ صرف کرپشن میں اضافہ ہوا بلکہ خود فوج کا دامن جس طرح کرپشن سے پاک ہونا چاہیے، وہ بھی دامغ دار ہوا ہے۔ اس سب پر مستزاد فوج کا بیرونی حکومتوں سے براہ راست تعلق، بیرونی قوتوں کا ملک میں دراندازیوں میں خطرناک حد تک اضافے کا ذریعہ بنتا ہے۔ یہ عمل جزل محمد ایوب خان کے زمانے ہی میں شروع ہو گیا تھا، جو جزل پرویز مشرف کے دور میں اپنی انتہا کو پہنچا۔ اللہ کا شکر ہے کہ جزل اشغال پرویز کیانی کے زمانے میں ایک عرصے تک یہ سلسہ جاری رہنے کے بعد، اس میں کمی آنا شروع ہوئی اور جزل راجیل شریف کے زمانے میں نمایاں فرق پڑا۔ ہم کس مقام تک گر گئے تھے، اس کا ادراک ضروری ہے، تاکہ بگاڑ کو اس کی ہر شکل میں روکا جاسکے۔

امریکی اثرور سوخ

جزل پرویز مشرف نے نہ صرف امریکی صدر بیش اور وزیر خارجہ کوں پاول کے حکم (ستمبر ۲۰۰۰ء) پر ملک کو امریکیوں کی آماج گاہ بنایا بلکہ ملک کی آزادی و خود مختاری کو پارہ پارہ اور امن و امان کو تباہ و بر باد کیا۔ اسی پر بس نہیں، بلکہ ملک کے سیاسی معاملات میں بھی امریکا کو وہ اثر و نفعہ فراہم کیا، جس کا تصور بھی دل و دماغ کو مفلوج کر دیتا ہے۔ پاول کے بعد کونڈا لیز ارائی امریکا کی وزیر خارجہ اور بیش کے زمانے میں کرتا دھرتا تھیں۔ موصوفہ نے اپنی خود نوشت میں جو صورت حال بیان کی ہے، وہ غور سے پڑھنے کی چیز ہے۔ اس کے آئینے میں اپنی سیاسی اور فوجی قیادت کی کارگزاریوں سے واقف ہونے کی ضرورت ہے تاکہ اس قسم کے سیاسی بھیل اور ملک کی سلامتی اور مفادات کا سودا کرنے کا دروازہ بند کیا جاسکے۔ جزل مشرف صاحب آج دستور کی دفعہ ۲ سے بھاگتے پھر رہے ہیں اور اب بھی ٹی وی شوز پر غداری کے الزام پر غصے میں آجاتے ہیں، لیکن واقعہ یہ ہے کہ کونڈا لیز ارائی کی خود نوشت کے آئینے میں ان کی جو اصل شکل نظر آتی ہے، وہ بڑی عبرت ناک ہے۔ اس میں اس وقت کی پیلپز پارٹی کی چیزیں پر سن بے نظیر بھٹو صاحبہ کا بھی جو کردار سامنے آتا ہے، وہ پاکستان کی آزادی اور خود مختاری کے تقاضوں سے ہم آہنگ نہیں۔

بات جب ذاتی مفاد کی ہو تو بد قسمتی سے ہر قیادت، چاہے وہ عسکری راستے سے اقتدار میں آئی ہو یا سیاسی دروازے سے، اس کی جو شکل قوم کے سامنے ہے اس پر شرمندگی ہوتی ہے۔ ۷۰۰ء کے شروع میں جزل مشرف صاحب نے خود امریکیوں سے درخواست کی کہ: ”میں بے نظیر بھٹو صاحبہ سے مفاہمت چاہتا ہوں اور اس کے لیے امریکا کی معاونت چاہیے۔“ ان کی اس خواہش کے جواب میں کونڈا لیز ارائس نے درمیانی کردار ادا کیا، جو بالآخر ۳ نومبر ۷۰۰ء کو باقاعدہ معاهدے پر منعقد ہوا۔ اس سلسلے میں امریکی سفیر متینہ اسلام آباد پیٹرسن نے بھی اہم کردار ادا کیا۔ معاهدے کے تین بنیادی نکات تھے:

۱- جزل پرویز مشرف اپنی وردی اُتار دیں گے۔

۲- بے نظیر صاحبہ اور ان کے شوہر کے خلاف کرپشن کے جو مقدمات ہیں، انھیں ان کی گرفت سے خلاصی اور صفائحہ دی جائے گی کہ اس سلسلے میں کوئی کارروائی نہیں ہوگی۔

۳- دستوری ترمیم کی جائے گی جس کے نتیجے میں تیسری باروزیراعظم بننے پر [۷] اوس ترمیم کے ذریعے [جو پابندی ہے، وہ ختم کر دی جائے گی۔

اس سارے بول تول اور معاملہ بندی میں امریکی صدر بیش براہ راست شریک تھے اور بے نظیر صاحبہ نے انھیں صاف کہا تھا کہ میں جزل مشرف کے وعدے پر اعتماد نہیں کرتی، اور صرف امریکا کی حمانت پر اس معاهدے میں شریک ہو سکتی ہیں۔ کونڈا لیز ارائس کے الفاظ:

"She didn't trust Musharraf", adding that "I am taking this as a

US guarantee that he will".

واضح رہے کہ خفیہ طور پر یہ معاهدہ اس وقت ہو رہا تھا، جب لندن معاهدے کے تحت بے نظیر صاحبہ اور میاں نواز شریف صاحب نے یہ عہد کیا تھا کہ ہم میں سے کوئی بھی فوجی حکمرانوں سے بات چیت نہیں کرے گا۔ بلاشبہ مشرف صاحب نے ۳ نومبر ۷۰۰ء کی ایک جنگی کے ذریعے بے نظیر سے کیے گئے معاهدے کی خلاف ورزی کی اور بے نظیر صاحبہ نے بھی اس سے براءت کا اعلان کرتے ہوئے اس وقت کے معزول چیف جسٹس فتحار محمد چودھری کی حمایت کا اعلان کر دیا۔ ڈاکٹر فخر سلیم ۱۳ نومبر ۲۰۱۶ء کے دنیوں میں یہ ساری تفصیل دینے کے بعد

- ہماری سیاست اور اس میں امریکا کے کردار کا جو خلاصہ پیش کرتے ہیں وہ یہ ہے:
- امریکی پاکستان میں حکومتوں کے بننے اور ٹوٹنے میں کردار ادا کرتے ہیں۔
 - امریکی پاکستان میں ایسی قیادت کے پلٹے میں اپنا وزن ڈالتے ہیں، جسے وہ 'مادریت' تصور کرتے ہیں۔
 - ہمارے سیاست دان ایک دوسرے پر اعتماد نہیں کرتے اور عموماً امریکا کی صفائت چاہتے ہیں۔
 - امریکی کرپٹ سیاست دانوں کو 'محفوظ' کرنے میں مدد کرتے ہیں۔ (دینیوز، ۱۳ نومبر ۲۰۱۶ء)

امریکا کا بدف

واضح رہے کہ کونڈا لیز ارائس اپنی سوانح میں اپنے اس کردار کے بارے جو بات لکھتی ہیں وہ ہر پاکستانی کو اچھی طرح سمجھنی چاہیے اور جو نظریاتی جنگ آج عالمی سطح پر ہو رہی ہے اس کی نوعیت کو سمجھنا چاہیے۔ پرویز مشرف اور بے نظیر کو شراکتِ اقتدار کے آئٹی پر لانے کے لیے امریکا کا اصل محرك کیا تھا؟ اس بارے میں کونڈا لیز ارائس کے الفاظ بہت واضح، اور قوم کے لیے چشم کشا ہیں:

اگر دو حریف طاقت میں تعاون کا معاملہ کر سکیں، تو اس سے سیاست کا وزن مادریت (قیادت) کی طرف منتقل ہو جائے گا اور اسلام پسندوں کے وزن کو کم کر دے گا۔ جیسا کہ سابق وزیر اعظم نواز شریف، جن کے بارے میں خیال کیا جاتا ہے کہ پاکستانی سیاست میں دیگر نمایاں شخصیات کے مقابلے میں وہ عسکریت پسندوں سے تعلقات نبھانا چاہتے ہیں۔

مشرف صاحب نے یہی نہیں کیا بلکہ بھارت کی شرائط پر کشمیر کے مسئلے کو پانی پانی کرنے (liquidate) اور بھارتی قیادت کی وضع کردہ 'دہشت گردی' کی تعریف کو قبول کرنے کے جرم کا بھی فخریہ انداز میں ارتکاب کیا جس کے نتیجے میں اصل دہشت گردی کو تحریک آزادی اور حقِ خود اختیاری (right of self determination) کی اس جدوجہد کے برابر کی سطح پر لاکھڑا کیا گیا

جس بارے میں خود میں الاقوامی قانون اور اقوام متحده کی جزل اسمبلی نے مسئلہ کشمیر پر ہمارے قومی موقف کو تسلیم کر رکھا ہے۔ اس پیپلی نے ہمارے قومی موقف کو ناقابلٰ تلافی نقصان پہنچایا۔ پھر مشرف صاحب نے خود ملک کی سیاست میں ان عناصر کو گلے سے لگایا اور انھیں اپنے مقاصد کے حصول کے لیے استعمال کیا، جو منظم عسکری قوت کو سیاست میں بے دریغ استعمال کر رہے تھے۔ وہ بھتنا خوری، قتل و غارت گری، ٹارگٹ کلنگ، ناجائز قبضے اور میدیا اور سیاسی مخالفین کو دہشت زدہ کرنا، ان عناصر کا معمول تھا۔ ان کی قیادت بھارت کی تقسیم کو تاریخی غلطی قرار دیتی تھی، اس نے بھارت کی سر زمین پر پاکستان کے قیام کی مخالفت کی، اور اس کے بارے میں تمام اٹیلی جنس ایجنسیوں بشویں آئی ایس آئی اور ایم آئی کو لیقین تھا کہ بھارت اور اس کی ایجنسی را، ان کی مالی سرپرستی کر رہی ہے، ان کی دہشت گردی کی عسکری تربیت کا اہتمام کرتی ہے اور یہ بھارت اور برطانیہ دونوں کے آلہ کار کے طور پر کام کر رہے ہیں۔

حال ہی میں صوبہ سندھ میں ۱۲ برس تک براہمن رہنے والے گورنر عزیز العباد اور جزل مشرف کے منظورِ نظر کراچی کے میر نے ایک دوسرے کے خلاف جو کچھ کہا ہے، حقیقت میں دونوں کے 'ارشادات' حرف بہ حرف درست ہیں۔ البتہ سوال ان قیادتوں پر ہے، خواہ ان کا تعلق فوج کے دائرة اقتدار سے تھا یا سیاست دنوں کے میدان کار سے: یعنی پاکستان پبلیز پارٹی اور مسلم لیگ ن، اور مسلم لیگ ق، وغیرہ کہ جھنوں نے ان عناصر کی ناز برداری کی، انھیں سینے سے لگایا اور انھیں کھل کھینے کا ہر موقع فراہم کیا۔

پرویز مشرف چونکہ صدر ہی نہیں، فوج کے سربراہ بھی تھے، اس لیے ان کے دور میں جو کچھ ہوا، عوام کی نگاہ میں اس کی ذمہ داری میں فوج بہ حیثیت ادارہ بھی شریک تھی۔ یہی وجہ ہے کہ اس دور میں خود فوج کو اپنے جوانوں کو یہ ہدایت دینا پڑی کہ وہ فوجی وردی میں سول ٹرانپورٹ میں سفر کرنے سے اجتناب کریں۔ اللہ کا شکر ہے کہ جزل پرویز مشرف کے رخصت ہونے کے بعد یہ صورت حال ختم ہوئی۔ یوں فوج اور قوم کے اعتماد کا رشتہ بحال ہوا اور خصوصیت سے جزل راجیل شریف کے دور میں فوج نے پھر وہ عزت اور اعتماد حاصل کر لیا، جو پاکستان کی قومی زندگی میں ہمیشہ اس کا طرہ امتیاز رہا ہے۔

آگے بڑھنے سے پہلے ہم دل پر پتھر کھکھ لے اور ندامت کے احساس کے ساتھ امریکی مداخلت کی ایک اور مثال ضرور قوم کے سامنے لانا چاہتے ہیں تاکہ قوم کو اندازہ ہو سکے کہ ملک کے سیاسی اور فوجی معاملات میں امریکی مداخلت اور اثر اندازی کہاں تک پہنچ چکی ہے اور اسلام آباد میں امریکی سفارت خانہ جو اخباری اطلاعات کے مطابق دنیا میں سب سے بڑا امریکی سفارت خانہ ہے، کیا کیا گل کھلاتا رہتا ہے اور ہماری سیاسی قیادت کس حد تک اس کے ہاتھوں کھینے کے لیے تیار ہو جاتی ہے۔ بروس ریڈل جو امریکی سی آئی اے میں اعلیٰ افسر اور امریکا کے چار صدور کے مشیر بھی رہے، وہ اپنی یادداشتی Deadly Embrace میں لکھتے ہیں:

وائٹھٹن پس پردہ اس مقصد کے لیے متحرک تھا کہ جزو پرویز کیانی کی اُس مدتِ ملازمت میں توسعی ہو، جو ۲۰۱۰ء میں ختم ہو رہی تھی، جب کہ [یوسف رضا] گیلانی کی حکومت جو بعض وجہ سے جزو کیانی کو برقرار رکھنا چاہتی تھی اور تین سال کی توسعی دینا چاہتی تھی۔

جمهوریت کو خطہ سیاست میں فوج کی مداخلت ہی سے نہیں ہے بلکہ فوج اور سیاسی معاملات میں امریکا اور دوسری بیرونی قوتوں کی کافر مایوں سے بھی یہ خطہ ہے۔ سیاسی قیادت بھی ان معاملات میں شریک کار رہی ہے۔ یہ رو یہ جمهوریت، پاکستان کی سلامتی، آزادی، شناخت کی حفاظت، ترقی، عوام کی آرزوؤں اور عزم کے مطابق تعمیر و تکمیل میں بڑی رکاوٹ ہیں۔ ویسے تو آج جمهوریت کو ساری دنیا ہی میں خطرات سے سامنا ہے۔ یورپ اور امریکا میں شدت پسند اور بندہ ہن والی داعییہ بازو کی سیاسی قوتوں کے عروج اور سیاسی افق پر چھا جانے کے امکانات نے ان خطرات کو اور بھی بڑھا دیا ہے۔ خود امریکا میں حالیہ صدارتی انتخاب (نومبر ۲۰۱۶ء) کے جو متاثر سامنے آئے ہیں، وہ آنکھیں کھول دینے کے لیے کافی ہیں۔ پاکستان میں امریکی سفیر نے، اخباری اطلاعات کے مطابق، انتخابات پر ایک تقریب میں اقبال کا سہارا لیتے ہوئے اشارات اعتراف کیا ہے کہ —

جمهوریت اک طریح حکومت ہے کہ جس میں

بندوں کو گناہ کرتے ہیں، تو لا نہیں کرتے

ہم موصوف کی خوش ذوقی، سیاسی جرأت اور سخن فہمی کی تو داد دینے ہیں، لیکن ان کو یاد کرانے کی جسارت کرتے ہیں کہ ڈومنڈ ٹرمپ کے سلسلے میں تو امریکی جمہوریت اس (گنتی والے) معیار سے بھی دور ہی نظر آتی ہے، کیونکہ ہیلری کلنٹن صاحبہ نے ان سے میں لاکھ ووٹ زیادہ حاصل کیے ہیں۔ تین ریاستوں میں ووٹوں کی گنتی میں گڑبرٹ کی بھی خبریں ہیں اور فنڈر ریزگ مہم جاری ہے کہ وہاں دوبارہ گنتی کرائی جائے جسے Physical recount کہا جاتا ہے۔

سیاسی معاملات میں فوج کی کھلی یا پس پروہ مداخلت اور قومی سیاسی امور پر پبلک اظہار راء، جمہوری روایات اور دستور کے الفاظ اور روح سے مطابقت نہیں رکھتا۔ اسی طرح فوج پر ناروا تقدیم اور اسے سیاسی مخالفت یا سیاسی کردار پر اُحصارنا بھی دستور کی روشنی میں ایک سنگین جرم ہے، جس کا یہاں کھلے بندوں ارتکاب کیا جا رہا ہے۔ یہ سلسلہ اب مستقل بنیادوں پر ختم ہونا چاہیے۔ جمہوریت کے استحکام کے لیے یہ اولین ضرورت ہے۔

سیاسی قیادت اور غیر جمہوری رویہ

رضار بانی صاحب نے صحیح کہا ہے کہ فیصلہ سازی کا محل پارلیمنٹ اور اسلام آباد ہے۔ راولپنڈی [یعنی جی ایچ کیو] کا کردار قومی سلامتی اور دفاع کے نقطہ نظر سے سیاسی قیادت کو باخبر رکھنا اور پالیسی سازی میں بلازو رعایت اپنی رائے پیش کر دینا مسلم ہے۔ لیکن اصل فیصلہ باہمی مشاورت سے اور سیکورٹی، ڈپلومیسی، ملکی مفادات، عوام کے جذبات و احساسات اور نظریاتی، اخلاقی اصولوں اور ملکی مصالح کی روشنی میں سیاسی قیادت ہی کو کرنا چاہیے، اور معروف طریقے سے دستوری اداروں کے ذریعے کرنا چاہیے۔ جنہیں ذاتی اور شخصی ترجیحات اور مفادات سے پاک ہونا چاہیے۔ اس سلسلے میں اگر فوجی قیادت کے لیے لازم ہے کہ وہ حدود کا احترام کرے تو سیاسی قیادت کے لیے بھی ضروری ہے کہ وہ فیصلہ سازی کا وہی طریقہ اختیار کرے، جو دستور نے طے کیا ہے، جس کی حدود اور آداب کو قانون اور اعلیٰ عدالت کے فیصلوں میں بھی واضح کر دیا گیا ہے، مگر بدقتی سے ہماری سیاسی حکومیں ان کا احترام نہیں کرتیں۔ اس طرح وہ صرف جمہوریت ہی کو پامال کرنے کی مرکب نہیں ہوتیں بلکہ ملک و قوم کو بھی بہترین اور مفید ترین فیصلوں سے محروم رکھتی ہیں۔ یوں اپنے شخصی رجحانات کو فیصلہ سازی پر مسلط کر کے دستور، قوم اور جمہوری کلچر سے

بے وفائی کی مرکب ہوتی ہیں۔

بدقشی سے ہماری سیاسی قیادت جمہوری رویہ اختیار کرنے کے بجائے خالص آمرانہ رویہ اختیار کرنے کی بھی مجرم ہے۔ وہ جمہوریت کی جگہ 'بادشاہت' کو اپنا ماؤں سمجھتی ہے اور عملًا شاہانہ انداز ہی میں فیصلے کرتی ہے اور شاہانہ انداز ہی میں زندگی گزارتی ہے۔ ہم بڑے دکھ سے کہتے ہیں کہ دونوں بڑی حکمران جماعتوں اور ان کی قیادتیں اس باب میں ایک ہی جیسا رویہ رکھتی ہیں۔ حزب اختلاف اور حکمران جماعت دونوں ہی میں ایک مختصر ٹواہے، جو سیاہ و سفید کا مالک بننا ہوا ہے۔ جماعت اسلامی کے سوا کوئی پارٹی ایسی نہیں ہے، جس کے اندر جمہوریت ہو۔ پلڈ اٹ اور 'فافن' کی روپیں اس پر شاہد ہیں، لیکن اگر یہ روپیں نہ بھی ہوتیں تو پوری قوم پچشم سراس کا مشاہدہ کر رہی ہے۔ مسلم لیگ کی قیادت پر ایک خاندان اور اس کے چند معتمد علیہ ساتھیوں کو مکمل غلبہ حاصل ہے۔ پارٹی کی نہ حقیقی ممبر شپ ہے اور نہ پارٹی کا اپنا کوئی مشاورتی اور فیصلہ کرنے کا نظام ہے۔ عدالت اور ایکشن کمیشن کے حکم پر نمائیش انتخابات کیے گئے ہیں۔ مجلس عاملہ کا اجلاس ساڑھے تین سال کے بعد صرف انتخابات کی خانہ پری کے لیے منعقد کیا گیا ہے۔ غصب ہے کہ پارلیمانی پارٹی کا کوئی اجلاس برسوں گزر جاتے ہیں، منعقد نہیں ہوتا۔ حتیٰ کہ مرکزی کابینہ کا اجلاس بھی کئی کئی میئے منعقد نہیں ہوتا، حالاں کہ روز آف برنس، [ضوابط کار] کی رو سے ہفتے میں ایک بار کابینہ کا اجلاس ہونا چاہیے۔

میں گواہی دیتا ہوں کہ جنل محمد خیاء الحق کی حکومت جو ایک فوجی حکومت تھی لیکن ایک معاهدے کے تحت پاکستان قومی اتحاد، جس طرح ساڑھے آٹھ میئے حکومت میں شریک رہا، اس کی کابینہ کا اجلاس ہر ہفتے ہوتا تھا اور کئی کئی گھنٹے بلکہ پورا پورا دن جاری رہتا تھا اور ایک ایک پالیسی ایشو پوری بحث کے بعد طے ہوتا تھا۔ یہ بدقشی ہے کہ ۱۹۹۰ کے عشرے میں اسلامی جمہوری اتحاد (آئی جے آئی) کی حکومت کے زمانے میں کابینہ کے اجلاسوں کی باقاعدگی میں خلل کا آغاز ہو گیا اور اب تو ایسا بھی ہوا ہے کہ کابینہ کا اجلاس سات یا آٹھ میئے کے بعد منعقد ہوا ہے، اور سپریم کورٹ کو باقاعدہ اپنے فیصلے میں احتساب کرنا پڑا ہے کہ: "وزیر اعظم کابینہ کے فیصلے کے بغیر ایسے فیصلے اور اقدام کر رہے ہیں جن کے وہ مجاز نہیں"۔ حد یہ ہے کہ لکھ لگانے، لیوی کا اطلاق کرنے اور

ٹیکس سے چھوٹ دینے تک کا کام جو کابینہ کے فیصلے کے بغیر ہوئی نہیں سکتا، وہ بھی بے دریخ انداز میں کیا جا رہا ہے۔ دسیوں وزیر ایسے ہیں کہ جوزیرا عظم کا چہرہ مہینوں تک نہیں دکھ پاتے۔ اسی طرح قومی اسمبلی اور سینیٹ کا بھی یہ حال ہے کہ وہ اپنی ذمہ داریاں ادا کرنے اور قومی معاملات کے سلسلے میں فیصلوں پر اثر اندازی سے مکمل طور پر محروم ہیں۔ حکمران پارٹی کے ارکان تک کسی شمار قطار میں نہیں۔ ان کی سعادت بس یہ ہے کہ اگر وزیر عظم صاحب اسمبلی میں آئیں، جو وہ شاذ و نادر ہی آتے ہیں کہ گذشتہ ساڑھے تین سال میں وہ صرف ۱۹ فیصدی اجلاس میں شریک ہوئے ہیں، تو اس وقت ممبر لائے گا کہ اپنے کام درخواستوں کی شکل میں پیش کرتے ہیں۔ یہ ایک ایسی بد نہما مثال ہے جس کی کوئی نظر جمہوری ملک کی پارلیمنٹوں میں دُور دُور تک نہیں ملتی۔ اسی طرح جو دستوری ادارے ہیں، یعنی: کونسل آف کامن انٹرست، نیشنل اکاؤنٹ کونسل، ایں ایف سی اور ڈی کمیٹی، پارلیمانی کمیٹی برائے دفاع و قومی سلامتی، ان کے اجلاس مہینوں تک نہیں ہوتے، جس کے نتیجے میں تمام دوسرے متعلقہ ادارے بروقت مشاورت میں شرکت سے محروم رہتے ہیں۔ اگر چاروں ناچار اجلاس ہوتے بھی ہیں تو نہایت عجلت میں، مناسب ایکنڈے اور درکنگ پیپرز کے بغیر، بس روایوی میں معاملات کو نہیں کے لیے۔ اصل فیصلہ وزیر عظم خود یا ان کے چند چھیتے وزیر اور مشیر کرتے ہیں۔ یہ روایہ جمہوریت کی ضد اور اس کے فوغر کے لیے سم قاتل کی حیثیت رکھتا ہے۔ جمہوریت کو خطرہ صرف طاقت کے دوسرے ماذد ہی سے نہیں، سیاسی قیادت کے مجرمان روایے کے نتیجے میں طاقت کے اس ارتکاز سے بھی ہے۔ جب تک یہ درست نہ ہو جمہوریت پروان نہیں چڑھ سکتی۔

ہم دُکھ سے عرض کرتے ہیں کہ پارلیمان بھی اپنا کردار ادا نہیں کر رہی۔ نصف کے قریب ارکان وہ ہیں، جنہوں نے کبھی تقریر کرنے یا بحث میں حصہ لینے کی زحمت ہی نہیں کی۔ ایک بڑی تعداد شمول بہت سی پارٹیوں کے سربراہ، وہ کلیدی ارکان ہیں جن کی اجلاسوں میں شرکت ۱۰ فی صد سے بھی کم ہے۔ اسمبلی میں جن ۱۵ ارکان کی کارکردگی سب سے بہتر ہے، ان میں حکومتی پارٹی کا صرف ایک رکن ہے۔ الحمد للہ اس سلسلے میں جماعت اسلامی کے ارکان کا کردار مثالی ہے۔ سب سے بہتر کارکردگی کا اعزاز جمیعت علماء اسلام کی خاتون رکن نعیمہ کشور کا ہے،

جن کا اسکور ۷۰ فی صدر ہا ہے۔ جماعت اسلامی کے چاروں ارکان اسلامی اولین ۱۰ ارکان میں شامل ہیں اور اس طرح جماعت اسلامی کا اسکور ۱۰۰ فی صدر ہا ہے، جب کہ اسلامی میں کارکردگی کے حوالے سے سب سے کم شرکت کا سہرا فریال تالپور صاحبہ کا ہے، جوزداری صاحب کی بہن اور پیپلز پارٹی کی بڑی حد تک کرتا دھرتا ہیں۔ بدقتی سے کم ترین کارکردگی دکھانے والوں میں محترم عمران خان صاحب، مسلم لیگ ن کے گلی سرسبد، حمزہ شہباز شریف بھی شامل ہیں، ان کا اسکور ۲۰ فی صدر سے بھی کم ہے۔ جماعت اسلامی کو اعلیٰ کارکردگی کا یہ اعزاز پہلی مرتبہ حاصل نہیں ہوا رہا۔ ۱۹۸۵ء کی اسلامی میں پروفیسر عبدالغفور احمد کو یہ اعزاز حاصل تھا۔ ۱۹۸۵ء کی اسلامی میں لیاقت بلوچ سرفہرست تھے۔ سینیٹ کے ۲۱ بررسوں میں الحمد للہ، راقم الحروف کی اول پوزیشن رہی۔ آج بھی سینیٹ کے ۱۰ مؤثر ترین ارکان میں امیر جماعت برادرم سراج الحق اپنی تمام دوسرا ذمہ داریوں کے باوجود شامل ہیں۔

اگر پارلیمنٹ اور ارکان پارلیمنٹ اپنی ذمہ داری ادا نہیں کریں گے، تو پارلیمنٹ کی بالادستی کے بارے میں کتنے ہی خوش گُن دعوے آپ کیوں نہ کرو؟ ایں، پارلیمنٹ بالادست نہیں ہو سکتی۔ آج پارلیمنٹ ایک نمائشی ادارہ بنادی گئی ہے۔ ہر سال دسیوں بار کوئم پورا نہ ہونے کی وجہ سے اجلاس برخاست کرنا پڑتے ہیں۔ سوالات کرنے والے کم ہیں اور جو سوال کیے جاتے ہیں، ان میں تین چوتھائی جواب سے محروم رہتے ہیں۔ آدھی قانون سازی آرڈی نیس کے ذریعے کی جاتی ہے اور انتظار کیا جاتا ہے کہ اسلامی برخاست ہو اور آرڈی نیس نازل کر دیا جائے۔ کمیٹیاں کچھ ہی متحرک ہیں، تاہم سینیٹ کی کمیٹیاں زیادہ مؤثر کردار ادا کر رہی ہیں۔ چودھری ثارعلی خاں کے دورِ صدارت میں قومی اسلامی کی پہلی اکاؤنٹس کمیٹی نے اعلیٰ کارکردگی کا مظاہرہ کیا، لیکن موجودہ دور میں گوکہ قائد حزب اختلاف اس کے سربراہ ہیں، اس کی کارکردگی اطمینان بخش نہیں ہے۔ سب سے بڑا ستم یہ ہے کہ پیپلز پارٹی کے دور حکومت کے اکاؤنٹس کا احتساب اس کمیٹی کا ایک بندہ ہے، جس کے سربراہ پیپلز پارٹی کے نماینہ ہیں ۔

گر ہمیں مکتب و ہمیں ملا
کار طفلاں تمام خواہد شد

عدلیکے کردار کو محدود کرنے کی کوشش

سپریم کورٹ کے محترم چیف جسٹس ظہیر جمالی صاحب اور دوسرے نجح حضرات نے گذشتہ دو مہینوں میں چار مرتبہ حکومت کو منعہ کیا ہے کہ وہ بدترین حکمرانی کا مظاہرہ کر رہی ہے۔ ’اچھی حکمرانی‘ کا فقدان ہے۔ ذاتی پسند و ناپسند رہنمای اصول بن گئے ہیں اور بادشاہت کے انداز میں کار حکمرانی انجام دیے جا رہے ہیں۔ احتساب کا دُور دُور پتا نہیں، تقریباً میرٹ سے محروم ہیں۔ اعلیٰ عہدے خالی پڑے ہوئے ہیں۔ بہت سے اہم مکملے قائم مقام سربراہوں کی نگرانی میں چل رہے ہیں اور وہاں بھی بالعلوم مطلوبہ گرید سے ایک گرید کم کے افسر کو لگایا گیا ہے تاکہ وہ حکمرانوں کے اشارہ چشم وابرو پر کام کرے اور اختلاف کی جرأت نہ کر سکے۔ جو افسر اصول اور قواعد کا احترام کرتا ہے، وہ نظر وہ سے گرتا ہے اور انتقامی کارروائی کا مستحق بن جاتا ہے۔ یہ معاملہ کسی ایک شبیہ کا نہیں، اہم ترین شعبوں کا بھی یہی حال ہے۔

وزیر اعظم صاحب کے اہل خانہ (جن کی کوئی نماییدہ حیثیت نہیں اور جھوٹ نے ’رازداری‘ کا حلف بھی نہیں لیا ہے) سرکاری معاملات میں دخیل اور پالیسی بنانے، نافذ کرنے یا نگرانی کرنے پر مامور ہیں۔ سرکاری تقاریب میں شریک ہوتے ہیں۔ جن محفلوں اور اجتماعات میں رازداری، اصل الاصول ہے، ان میں شرکت کرتے ہیں اور اخباری اطلاعات کے مطابق اپنی مرضی سے جو معلومات آشکارا (leak) کرنا چاہتے ہیں، بے دھڑک کرتے ہیں اور کوئی پوچھنے والا نہیں۔ یہ انداز حکمرانی جمہوریت کے لیے سم قاتل ہے اور اقتدار میں نواز شریف ہوں یا بے نظیر صاحبہ یا زرداری صاحب، سب جمہوریت کے اس قتل میں شریک ہیں۔ جمہوریت کو آج اصل خطرہ اسی طرزِ حکمرانی سے ہے۔ اور جب تک اس کی اصلاح نہیں ہوتی، جمہوریت ایک خواب رہے گی، حقیقت نہیں بن سکتی۔ چیف جسٹس صاحب نے اور نجح ٹرین کے مقدمے کی ساعت کے دوران بڑے دکھ سے جو بات کہی ہے، وہ نوشۃ دیوار اور پاکستان کے ہر تخلص بھی خواہ کے دل کی آواز ہے۔ ان کا ارشاد ہے:

جمہوریت کے نام پر بادشاہت اور اچھی طرزِ حکمرانی پر بڑی حکمرانی اس امر کا تقاضا کرتی ہے کہ پاکستان کے عوام اس کے خلاف اٹھ کھڑے ہوں..... عوام کو چاہیے کہ

ووٹ دیتے وقت دُور اندریشی سے ان معاملات پر نظر کھیں۔

چیف جسٹس کے ان ریمارکس پر حکومت کے ترجمان اور کاسہ لیس بڑے سخن پا ہوئے ہیں اور عدالت کے رویے کو جمہوریت کے لیے 'خطرہ' بنا کر پیش کر رہے ہیں، لیکن دستور کی دفعہ ۱۸۳ (ج) اور دفعہ ۱۸۷، اعلیٰ عدالت کی یہ ذمہ داری مقرر کرتی ہیں کہ مفاد عامہ، بنیادی حقوق کی حفاظت اور انصاف کی فراہمی کے لیے اپنے غیر محدود اختیارات کو استعمال کرے اور اصلاح احوال کے لیے ضروری احکام جاری کرے۔ دستور نے نظم و ضبط کا یہ نظام قائم کیا ہے اور جمہوریت کے قیام اور استحکام کے لیے اس کی کلیدی اہمیت ہے اور یہ حکومت کو اُن موقع پر لگام دینے کے لیے ضروری ہے جب وہ جمہوری اصولوں اور دستور کے الفاظ اور روح سے انحراف کرتے ہوئے با دشابت، آمریت یا جمہوری اقدار کی پامالی کی راہ پر گام زدن ہو:

دفعہ ۱۸۷- عدالتِ عظیمی کو بہ اخراج ہر دیگر عدالت کے، کسی دو یا دو سے زیادہ

حکومتوں کے درمیان کسی تبازع کے سلسلے میں ابتدائی اختیارِ سماحت حاصل ہوگا۔

تشریح: اس شق میں 'حکومتوں' سے وفاقی حکومت اور صوبائی حکومتیں مراد ہیں۔

- شق (۱) کی رو سے تفویض کردہ اختیارِ سماحت کے استعمال میں عدالتِ عظیمی

صرف استقراری فیصلے صادر کرے گی۔

۳- آرٹیکل ۱۹۹ کے احکام پر اثر انداز ہوئے بغیر، عدالتِ عظیمی کو، اگر وہ یہ سمجھے کہ

حصہ دوم کے باب ا کے ذریعے تفویض شدہ بنیادی حقوق میں سے کسی حق کے نفاذ کے سلسلے میں عوامی اہمیت کا کوئی سوال درپیش ہے، تو مذکورہ آرٹیکل میں بیان کردہ

نوعیت کا کوئی حکم صادر کرنے کا اسے اختیار ہوگا۔

اسی طرح دفعہ ۱۸۷ بہت واضح ہے:

دفعہ ۱۸۷: (۱) (آرٹیکل ۵۷ کی شق (۲) کے تابع) عدالتِ عظیمی کو اختیار ہوگا

کہ وہ ایسی ہدایات، احکام یا ڈگریاں جاری کرے، جو کسی ایسے مقدمے یا معاملے

میں جو اس کے سامنے زیر سماحت ہو، مکمل انصاف کرنے کے لیے ضروری ہوں،

ان میں کوئی ایسا حکم بھی شامل ہے، جو کسی شخص کے حاضر کیے جانے، یا کسی دستاویز کو

برآمد کرنے یا پیش کرنے کے لیے صادر کیا جائے۔

(۲) ایسی کوئی ہدایت، حکم یا ڈگری پاکستان بھر میں قابل نفاذ ہوگی اور جب اس کی تعمیل کسی صوبے میں، یا کسی ایسے قطعے یا علاقے میں کی جانی ہو، جو کسی صوبے کا حصہ نہ ہو، لیکن اس صوبے کی عدالت عالیہ کے دائرہ اختیار میں شامل ہو، تو اس کی اسی طرح سے تعمیل کی جائے گی گویا کہ اسے اس صوبے کی عدالت عالیہ نے جاری کیا ہو۔

دونوں دفعات بہت واضح ہیں اور عدالت عالیہ کو صرف یہ اختیار ہی نہیں دیتیں، بلکہ اس پر یہ لازم کرتی ہیں کہ وہ حقوق کی حفاظت اور عدل کی فراہمی کے سلسلے میں ہر حکومت اور حکومت کے ہر فرد اور ہر حکم، خواہ اس کا تعلق ان میں سے کسی بھی ادارے سے ہو، یعنی سیاسی قیادت، انتظامیہ، میڈیا، عسکری حکام اپنی ذمہ داری ادا کرے۔ عدالت: دستور، قوم اور اللہ تعالیٰ سب کے سامنے جواب دہے۔ وہ یہ حلف لیتی ہے کہ خدا کو حاضروناظر جان کر اسلامی نظام کے قیام اور دستور اور قانون کے مکمل نفاذ کے لیے ہر مفاد سے بالا ہو کر اپنی ذمہ داری ادا کرے گی۔ موجودہ وفاقی حکومت، اعلیٰ عدالیہ کے اس دستوری کردار سے اتنی خائف ہے کہ اس نے رات کی تاریکی میں ۲۲ ویں دستوری ترمیم لانے کی کوشش کی، کہ دفعہ ۱۸۳ (ج) کے تحت عدالتی احکام پر نظر ثانی کی کارروائی کا اسے اختیار دیا جائے۔ یہ جمہوریت اور عدل کے نظام کو کمزور کرنے اور انصاف کے تقاضوں کے نفاذ میں تاخیری حرబے استعمال کرنے کے متادف ہے اور پارلیمنٹ، عوام اور تمام سیاسی اور دینی قوتوں کو اس ترمیم کا راستہ روکنا چاہیے۔

امر انہ طرزِ حکومت کا خاتمه

اس موقع پر ایک قومی امانت کو قوم تک پہنچانے کے جذبے سے میں اپنا ایک واقعہ ضبط تحریر میں لارہا ہوں جو وزیر اعظم محمد نواز شریف کے ذہن اور اندازِ حکمرانی کو سمجھنے میں مددگار اور ان کے رفقے کارکی اپنی ذمہ داری بہ خُسن و خوبی انجام نہ دینے کی مثال ہے:

یہ بات ہے ۱۹۹۰ء کی آئی بے آئی کے زمانہ حکومت کی۔ ہم نے وزارت میں شرکت نہیں کی تھی، لیکن پارلیمنٹ میں پارٹی آئی بے آئی کی تھی، جس میں مسلم لیگ اور جماعت اسلامی

اہم شریک کا تھیں۔ اقتدار میں آنے کے چند ہی مہینے بعد، نواز شریف صاحب نے بارھویں دستوری ترمیم ۱۹۹۱ء کا سلسلہ شروع کیا۔ اصل مسودے کے دواہم ہے تھے: ایک یہ کہ نفرت الگیز اور وحشیانہ جرائم کے لیے اپیل کو روٹس مقرر کی جائیں، اور دوسرا یہ کہ وزیر اعظم کو یہ اختیار دیا جائے کہ وہ اپنے صواب دیدی اختیارات کے تحت، دستور کی جس شق کو چاہے وقٹ طور پر معطل کر سکے اور معطلی کی مدت کے تعین کا اختیار بھی وزیر اعظم ہی کو حاصل ہو۔ جب یہ مسُودہ ہمارے سامنے آیا تو قاضی حسین احمد مرحوم اور میں نے اس کی بھروسہ مخالفت کی، جو نواز شریف صاحب کے لیے بڑی ناگوار تھی۔ ہم نے صاف صاف کہہ دیا کہ یہ حق نہ ہم اپنے لیے لینا پسند کریں گے، نہ آپ کے لیے اور نہ کسی اور کے لیے، بشمول صدر مملکت۔ پھر صدر غلام احراق خان صاحب نے بھی اس کی سخت مخالفت کی اور میاں صاحب کو دستوری ترمیم کا یہ حصہ مسُودے سے خارج کرنا پڑ گیا۔ نواز شریف صاحب سے ہماری گفتگو کے دوران مسلم لیگ کے کئی وزرا بھی شریک تھے، جو پوری میٹنگ میں تو مکمل طور پر خاموش رہے لیکن میٹنگ ختم ہونے کے بعد ان میں سے تین نے، یعنی: جزل مجید ملک، سیم سجاد اور حامد ناصر چٹھے نے مجھ سے فدائِ فرد اپنی خوشی کا انلہار کیا۔ ان میں سے دونے یہ تک کہا کہ ہم آپ کے منون ہیں کہ آپ حضرات نے اس ترمیم کا راستہ رکوا دیا، ورنہ ہم اس پر مضطرب تھے مگر کاپینہ میں ہم اسے نہ روک سکے۔ جزل مجید ملک صاحب اللہ کو پیارے ہو چکے ہیں، لیکن باقی دونوں حضرات الحمد للہ بقید حیات ہیں اور میری اس بات کی تائید کریں گے۔

در اصل یہ نواز شریف صاحب کا مزاج اور ذہن ہے۔ انہوں نے ایک بار پھر ۱۵۰ اور دستوری ترمیم کے ذریعے ایسی اختیارات حاصل کرنے اور اسلام کے نام پر کلی اختیارات کے حصول کی کوشش کی، جو کامیاب نہ ہو سکی۔

ہم در اصل اس کلتے کی طرف توجہ مبذول کرانا چاہتے ہیں کہ جمہوریت کو جہاں بہت سے بیرونی اور اندرومنی خطرات لاحق ہیں، وہاں خود جمہوریت کا نام لینے والوں، اس کی دہائی دینے والوں اور اس کے نام پر حکمرانی کرنے والوں کے اپنے ذہن اور رویے بھی خطرات کو دعوت دینے کا باعث ہیں۔

مک میں جمہوریت کے مستقبل کو محفوظ کرنے کے لیے ہر کسی کو دستور، قانون اور اداروں کی مشاورت کا پابند کرنا ہوگا اور چیک اپینڈ بیلنس کا ایسا نظام وضع کرنا، اور پھر اس پر عمل بھی کرنا ہوگا کہ سب اپنی حدود میں رہیں اور کوئی بھی ایسے اختیارات حاصل نہ کر پائے جو اسے مشاورت اور اداراتی ڈسپلن سے آزاد کر دے۔ فوج اور عدالیہ کے لیے بھی ضروری ہے کہ وہ اپنی حدود کا رہیں اور میڈیا بھی۔ اجتماعی امور اور دستور میں دیے ہوئے حقوق کی پاس داری اور دوسروں کے حقوق پر دست درازی سے احتساب بھی اشد ضروری ہے۔ اسی طرح پارلیمنٹ، حکومت اور وزیر اعظم اور وزرا کے لیے بھی مشاورت کا احترام اور اس کا احترام اور دستور، قانون اور ضابطہ کا رکنی پابندی لازم ہے۔ انتظامیہ، حکمرانوں کی ملازم نہیں ریاست کی ملازم ہے۔ پولیس ہو یا سول انتظامیہ، اس کے لیے قانون اور ضوابط کا پابند ہونا ضروری ہے اور حکومت وقت کے اشارہ چشم و ابرو پر اور ان کے ملازم کی حیثیت سے کردار کی ادا یگی نہ صرف عزتِ نفس کے خلاف ہے بلکہ دستور اور قانون کی حکمرانی کی بھی ضد ہے۔

خبرات میں پنجاب کے ایک چیف سیکرٹری کی تابع داری کا ایک واقعہ شائع ہوا ہے، جو سب کے لیے شرم کا باعث ہے۔ ہوا یہ کہ وزیر اعلیٰ کے ہاتھ سے کوئی چیز چھپت کر زمین پر گرگئی، تو قبل اس کے کہ وہ افراد جوان کی خدمت پر مامور ہیں، آگے بڑھیں، چیف سیکرٹری صاحب نے جست لگائی اور وہ چیز اٹھا کر وزیر اعلیٰ کی خدمت میں پیش کر دی۔

انتظامیہ ہو یا پولیس، ایک بڑی تعداد حکمرانوں کی ذاتی پسند و ناپسند کے چکر میں رہتی ہے اور اس کو اپنی ترقی اور اپنے مفادات کے حصول کے لیے زینہ بناتی ہے۔ یہ رویہ جمہوریت، قانون کی حکمرانی، عدل و انصاف کے قیام اور عوام کی فلاج و بہبود کی راہ میں سنگین رکاوٹ ہے۔ جمہوریت کو خطرہ اس رویے سے ہے اور جب تک یہ طرز فکر اور طرز عمل نہ بدے گا، جمہوریت کا مستقبل تاریک رہے گا۔ الحمد للہ، ایسے لوگ بھی موجود ہیں، جو اصول اور ضابطہ کا احترام کرتے ہیں اور جان پر کھیل کر ان کی پاس داری کرتے ہیں، لیکن افسوس ناک حقیقت یہ بھی ہے کہ ایسے لوگوں کی تعداد کم ہوتی جا رہی ہے، وہ اٹھ رہے ہیں یا ریٹائر ہو رہے ہیں۔ ان کی جگہ لینے والوں کی تعداد بہت کم ہے۔

اس زمانے میں عدالتِ عظمیٰ نے دو بڑے اہم فیصلے کیے ہیں، جو آرڈر کی شکل میں جاری ہو چکے ہیں۔ ان کا پیغام یہ ہے کہ وزیرِ عظم کو اپنی صواب دید (discretion) میں حکمرانی کا کوئی اختیار نہیں، بھر ان چیزوں کے جو دستور نے ان کو متعین طور پر بطور اختیار دی ہیں۔ وزیرِ عظم کا بینہ کے ذریعے فیصلے کرنے کا پابند ہے اور دستور کی دفعہ ۹۰ اور ۹۱ وفاقی حکومت کی صاف لفظوں میں تعریف دے رہی ہیں۔ اصل اختیار کا بینہ کا ہے جس کا سربراہ وزیرِ عظم ہے۔ برطانوی قانون کے مطابق کا بینہ کے تمام ارکان مشمول وزیرِ عظم رہا ہے۔ صرف انتظامی وجہ سے وزیرِ عظم کو اولیت حاصل ہے لیکن فیصلے اجتماعی ہونے چاہیے۔ ملاحظہ کیجیے، دستور کی متعلقہ دفعات: دفعہ ۹۰: (۱) دستور کے مطابق، وفاقی حکومت کی جانب سے وفاق کا عاملانہ اختیار صدر کے نام سے استعمال کیا جائے گا، جو وزیرِ عظم اور وفاقی وزرا پر مشتمل ہوگا، جو وزیرِ عظم کے ذریعے کام کریں گے۔
 (۲) دستور کے تحت اپنے کارہائے منصی کو وزیرِ عظم، خواہ بلا واسطہ یا وفاقی وزرا کے ذریعے بجا لائے گا۔

دفعہ ۹۱: (۱) صدر کو اس کے کارہائے منصی کی انجام دہی میں مدد اور مشورہ دینے کے لیے وزرا کی ایک کامیونیٹی ہو گی، جس کا سربراہ وزیرِ عظم ہو گا۔
 سپریم کورٹ نے اسی دستوری تقاضے کو پورا کرنے کے لیے واضح کر دیا ہے کہ وزیرِ عظم کے لیے لازمی ہے کہ وہ کامیونیٹی کے فیصلوں کے ذریعے کام کریں اور تمام قانون سازی بھی اسی طریقے سے ہونی چاہیے۔
 عدالتِ عظمیٰ کے ان فیصلوں کے علاوہ سندھ ہائی کورٹ نے بھی ایک بڑا اہم فیصلہ صادر کیا ہے کہ: صوبائی وزیر اعلیٰ کے لیے جہاں یہ ضروری ہے کہ وہ کامیونیٹی کے ذریعے کام کرے، وہیں دستور انہیں ایسے مشیر (adviser) بنانے کا اختیار نہیں دیتا، جو وزیر کے درجے پر کام اور فیصلے کر سکیں۔ یہ بھی بڑا اہم فیصلہ ہے، اس لیے کہ وفاقی حکومت کے سلسلے میں دستور کی دفعہ ۹۳ وزیرِ عظم کے مشورے پر صدر پانچ مشیر مقرر کر سکتا ہے، جن کا مرتبہ وزیر کے برابر ہوتا ہے لیکن صوبے کے لیے دستور میں ایسی کوئی گنجائش نہیں ہے۔ حقیقت یہ ہے کہ ہر صوبے میں مشیروں اور

خصوصی معاونین کی فوج ظفر موج مقرر ہے، جو بالکل وزرا کی طرح اختیارات استعمال کر رہی ہے اور مراجعت لے رہی ہے حالاں کہ ان سے رازداریٰ تک کا حلق نہیں لیا جاتا۔ یہ دستور اور جمہوریت کے ساتھ مذاق اور اپنوں کو نوازne کا ذریعہ تھا۔ ہمیں توقع ہے کہ سپریم کورٹ، سنده ہائی کورٹ کے اس فیصلے کی توثیق کرے گی اور اس کا اطلاق تمام صوبوں پر ہوگا۔ یوں دستور کی خلاف ورزی اور اقرباً پروری اور احباب نوازی کا یہ دروازہ بند ہوگا۔

کاپینہ اور مشاورت کے تمام اداروں کے بارے میں ہم یہ بات بھی واضح کرنا ضروری سمجھتے ہیں کہ ہر سطح پر مشاورت کے معنی یہ ہیں کہ مشورے کے نتیجے میں جو فیصلہ کیا جائے گا، اس پر عمل بھی ہوگا۔ وزیر اعظم اور وزیر اعلیٰ کو مشاورت کے سربراہ کی حیثیت سے شوریٰ کے فیصلے کو ویٹو کرنے کا اختیار نہیں ہوگا۔ اسلامی فکر کے ماہرین میں بھی اگرچہ ماضی میں اس سلسلے میں ایک سے زیادہ آراء ہی ہیں، اور کچھ علماء کی نگاہ میں شوریٰ کا فیصلہ لازم اور غالب حیثیت رکھتا ہے۔ تاہم، کچھ علماء کی نگاہ میں یہ صرف مشورہ ہوتا ہے، جس کے قبول یا رد کرنے کا اختیار امیر یا صدر کو حاصل ہے، لیکن اب امت کے اہل علم کا اس پر تقریباً اجماع ہے کہ شوریٰ کا فیصلہ ہی اصل فیصلہ ہوتا ہے، محض مشورہ نہیں ہوتا کہ جسے امیر یا صدر ویٹو کر سکے۔ یہ شورائیت اور جمہوریت کی روح کے عین مطابق ہے۔

قیادت اور وراثت کا کھیل

سیاسی جماعتوں میں جمہوریت پر کاری ضرب لگانے والی ایک اور روایت، پارٹیوں میں اور خود حکومتوں میں ایک خاندان کا غلبہ اور قیادت کا وراثت کے طور پر منتقل ہونا ہے۔ وراثت کے ذریعے اقتدار دراصل با اشتہرت کی علامت ہے، جب کہ جمہوریت کی روح سے متصادم اور اس کے اصولوں کی ضد ہے۔ بلاشبہ بے نظیر صاحبہ نے اپنی ذہانت، قابلیت اور صلاحیت سے اپنی قیادت کا لوہا منوایا، لیکن جناب ذوالفقار علیؑ بھشوک اپنی اہلیہ کو صدر مقرر کرنا اور پھر بے نظیر صاحبہ کا شریک صدر ہوتے ہوئے اپنی والدہ کو قیادت سے محروم کرنا۔ پھر ان کے بعد زرداری صاحب کا شوہر ہونے کے ناتے ایک مشتبہ وصیت کی بنیاد پر اقتدار سنبھالنا، اور پارٹی کا اس کے آگے سر تسلیم خم کر دینا، ایک عجیب اور بڑی مثال ہے (بے نظیر صاحبہ نے اپنے

دورِ اقتدار میں زرداری صاحب کو تنخیج تجربات اور ان کی محروم شہرت کی وجہ سے حکومت سے ڈور رکھنے کی براہ راست کوشش کی۔ اسی طرح یہ بھی طرفہ تماشا ہے کہ بنیظیر صاحب کے انتقال کے بعد ان کے زیر تعلیم صاحبزادے پارٹی کے چیزیں بن گئے اور مرحومہ کے شوہر شریک چیزیں بن کی کرسی صدارت پر متنکن ہو گئے۔ پھر ایوان صدر بھی ان کے تصرف میں آگئا اور صدر صاحب کی ہمشیرہ صاحبہ ڈرائیورگ سیٹ پر تشریف فرمائے گئے۔

یہی معاملہ مسلم لیگ ن، اور اس کی تمام ہم جویلیوں کا ہے۔ نیز وہ سب جماعتوں بھی، جن کو لبرل، آزاد خیال، باعین بازو کی (Leflist) اور نہ معلوم کیا کیا ہونے کا دعویٰ ہے، وراثت کے اس دھنے سے پاک نہیں ہیں۔ کچھ دینی جماعتوں میں بھی بدستی سے وراثت ہی کا سلسلہ راجح ہے۔ ان میں واحد استثنہ جماعت اسلامی پاکستان ہے، جس نے قیادت، تنظیم، فیصلہ سازی، اندر وہی نظامِ احتساب، ہر پہلو سے حقیقی اسلامی جمہوری آداب کا پورا پورا احترام کیا ہے اور جس میں الحمد للہ جمہوریت اپنے آداب اور اپنی روح کے مطابق جاری و ساری ہے۔

اہلِ قیادت کی ضرورت

اسی طرح معاملہ صلاحیت، دیانت، فنی مہارت کی ضرورت و اہمیت کا ہے۔ جمہوری نظام میں سیاسی قیادت کا ہر فن مولا ہونا ضروری نہیں، لیکن الہیت اور دیانت دولاٹی صفات ہیں، جن کے بغیر قیادت مؤثر نہیں ہو سکتی۔ قرآن نے الہیت کو ذمہ داری کے مناصب کے لیے اولین اہمیت دی ہے اور حکم دیا ہے کہ اپنی امانتیں اہل لوگوں کے سپرد کرو (إِنَّ اللَّهَ يَأْمُرُكُمْ أَنْ تُؤْذُوا الْأَمْمَنِتِ إِلَيْ أَهْلِهَا لَا - النساء : ۵۸:۳)، اور الہیت کے باب میں بھی صاف اشارہ کر دیا ہے کہ اس میں علم اور حبم، یعنی فکری صلاحیت اور کام کی مناسبت سے جسمانی قوت اور مہارت ضروری ہیں (إِنَّ اللَّهَ أَضْطَلَهُ عَلَيْكُمْ وَرَأَدَهُ بَسْطَةً فِي الْعِلْمِ وَالْجِسْمِ ط - البقرہ : ۲۴۷:۲۵)۔

بدستی سے ہماری سیاسی جماعتوں میں جماعتی اور سرکاری ذمہ داریوں کے باب میں فیصلے ذاتی تعلق، شخصی وفاداری اور مفادات کے اشتراک کی بنیاد پر ہوتے ہیں اور بالعموم کسی معروفی معيار کا احترام نہیں کیا جاتا۔ اندھا بانٹے رویڑیاں، ہر پھر اپنوں ہی اپنوں کو دئے پر عمل ہوتا ہے۔ احتساب کے ادارے غیر مؤثر اور مذاق بن گئے ہیں۔ کرپشن کا دور دورہ ہے اور یہی

وجہ ہے کہ قومی وسائل ایک مخصوص طبقے (اشرافیہ) کے ہاتھوں کامل بن گئے ہیں اور عوام بنیادی ضرورتوں سے محروم ہیں۔ ستم یہ ہے کہ مشہور عالمی ادارے انٹرنیشنل فود پالیسی ریسرچ انسٹی ٹیوٹ، کی تازہ ترین رپورٹ جو Global Hunger Index کے عنوان سے ۱۲ اکتوبر ۲۰۱۶ء کو شائع ہوئی ہے، اس کی رو سے دنیا کے ۱۱۸ ترقی پذیر ملکوں میں پاکستان پست ترین ۱۱ ملکوں میں سے ایک ہے، یعنی بچے سے ہمارا نمبر ۱۱ ہے۔ پاکستان کی آبادی کا ۲۲ فی صد، یعنی تقریباً ساڑھے چار کروڑ افراد خوراک کی کم سے کم مقدار سے بھی محروم ہیں اور پاکستانی بچوں کا ۲۵ فی صد فطری ترقی کی رفتار سے محروم ہے۔ گویا چار سال کے بچے کی نشوونما کی وہ کیفیت ہے جو دو سے تین سال کے بچے کی ہوتی ہے۔

معاملہ وسائل کی کمی کا نہیں ہے، ان کی غیر منصفانہ تقسیم، بے دریغ استھصال اور غلط استعمال کا ہے۔ اس کی ایک تازہ ترین مثال عدالتِ عظمی کے زیر غور اس مقدمے میں سامنے آئی ہے۔ ضلع مظفر گڑھ کے ایک مخیز میں دارلنے اپنی ہزاروں ایکٹرز میں تعلیم اور فلاحی کاموں کے لیے وقف کی تھی مگر اس پر با اثر افراد نے ناجائز قضہ کر لیا ہے اور اس کے بڑے حصے کو کوڑیوں کے مول اور سرکاری افسران نے اپنے اور اپنے مصاہیب کے مفاد میں پٹے (لیز) پر دے دیا ہے۔ ان اربوں روپوں مالیت کی زمین ایک مخیز فرد نے عوام کے بچوں کی تعلیم، صحت اور دوسرا ضرورتوں کے لیے وقف کی تھی۔

سپریم کورٹ کے بحث جمیش شیخ عظمت سعید صاحب نے اس مقدمے کے سلسلے میں پنجاب کے محکمہ اوقاف کی ناہلی اور بد دینتی پر نہ صرف سخت گرفت کی ہے، بلکہ یہاں تک کہہ دیا ہے کہ: ”پنجاب حکومت اس قابل ہی نہیں کہ اس پر اعتماد کیا جائے“ اور یہ کہ ”کروڑوں روپے خرد بردا کر لیے گئے لیکن نیب کو کیس نہیں بھیجا گیا۔ پنجاب حکومت زمین نہیں سنبھال سکتی تو اس کو سنبھالنے کا مٹھا کسی اور کے پرداز کر دے۔ کچھ شرم و جیسا بھی ہونی چاہیے۔ لگتا ہے کہ مظفر گڑھ میں ریاست کی رٹ بہت ہی کمزور ہے، اس لیے وہاں کی انتظامیہ ناجائز قابضین کے سامنے اتنی بے بس ہے۔ (روزنامہ جنگ ۲۵ نومبر ۲۰۱۶ء)

یہ اس صوبے کا حال ہے جس کے وزیر اعلیٰ صاحب اپنے کو ”خادم اعلیٰ“ کہلوانا پسند

کرتے ہیں اور شب و روز سرگرم نظر آتے ہیں۔ یہ صورت حال صرف صوبہ پنجاب کے ساتھ خاص نہیں ہے، سب ہی صوبوں کا اور خود مرکز کا حال بھی یہی ہے۔ عوام مصائب کا شکار ہیں اور حکمران اقتدار کے مزے لوٹ رہے ہیں۔ ایک لاوا ہے جو زیرزمین پک رہا ہے اور وقتاً فوتاً یہ لاوا پھٹ کر فضا کو مکدر کر رہا ہے۔ جمہوریت کو ایک حقیقی خطرہ اس زمینی اور زیرزمین صورت حال سے ہے۔ امریکا کے حالیہ صدارتی انتخاب کے بعد شمار پہلو ہیں لیکن محروم طبقات میں انتہا پسندی اور انتقام کی آگ کو بھڑکانے میں ایسے ہی حالات کا بھی بڑا دخل ہے۔ جمہوریت کے لیے خطرے کی اس جہت سے نظریں چڑانا بڑے خسارے کا سودا ہو سکتا ہے۔

اسی طرح کرپشن، پھر کرپشن اور دہشت گردی کا گھٹ جوڑ جمہوریت کے لیے ہوش ربا خطرے کی حیثیت رکھتے ہیں۔ یہ ایک کھلی حقیقت ہے لیکن ارباب اختیار کو اس کا کوئی شعور نہیں یا پھر ان کے اپنے ہاتھ رنگے ہوئے ہیں اور خود وہ مسئلے کا حصہ ہیں۔ اس طرح ان سے مسئلے کے حل کی توقع عبیث ہے۔

حکومت کی کارکردگی، سوالیہ نشان؟

اس وقت عالم یہ ہے کہ قومی آدمی کا تقریباً نصف کا لے دھن اور کا لے کاروبار (بیک اکانوی) کی شکل اختیار کر چکا ہے۔ مرکزی اور صوبائی حکومتوں کو جتنا لیکس وصول کرنا چاہیے، وہ اس کے نصف سے بھی کم وصول کر رہی ہیں اور ریاست کا کاروبار قرضوں کے سہارے چل رہا ہے۔ زراعت اور صنعت خصوصیت سے ایکسپورٹ ائٹھری چار پانچ سال سے روپر زوال ہیں۔ حالات کی اصلاح کے لیے کوئی مؤثر پالیسی وضع کرنے میں حکومت ناکام ہے۔ تو انہی کا بجران جاری ہے، گیس کی قلت در دسر بن چکے ہیں۔ مہنگائی ناقابل برداشت ہے، بے روزگاری روزافزوں ہے۔ پاکستانی کرنی روز بروز بیرونی مارکیٹ میں اپنی قدر کھور رہی ہے۔ ملک سے سرمایہ باہر جا رہا ہے اور حکومت ہے کہ حسن پاک چین راہداری (سی پیک) کی ڈفی بجارتی ہے اور باور کرا رہی ہے کہ صرف سی پیک ہی گویا ہمارے سارے معاشی مسائل کا حل ہے۔ ان سب پر مستلزم پانی کی قلت کا خطرہ اور تیل کے ذخائر کا خطرناک حد تک کم ہو جانا، ہوش اڑادینے والی کیفیات ہیں۔ یہ سب کچھ اس وقت ہو رہا ہے، جب بھارت نے لائن آف

کنٹرول پر عملًا جگہ برپا کی ہوئی ہے اور تین دریاؤں کے پانیوں کی بوند بوند سے ملک کو محروم کرنے کی دھمکیاں دے رہا ہے۔ یہ ہیں وہ حالات جو جمہوریت کے لیے اندر وہی خطرہ ہیں اور اس خطرے کا کوئی اور اک اور اس کے مقابلے کی کوئی تیاری ایوانِ اقتدار میں نظر نہیں آ رہی۔

عالمی سطح پر جو تبدیلیاں ہو رہی ہیں اور خصوصیت سے امریکا کے حالیہ انتخابات کے نتیجے میں جنوری ۷۰ء میں جو نئی قیادت امریکا کی زمام کار سنبھال رہی ہے، ڈونلڈ ٹرمپ صاحب جس قسم کی ٹیم اپنے صدارتی انتظام و انصرام کے لیے ترتیب دے رہے ہیں اور امریکا، یورپ، جنوبی ایشیا اور شرق اوسط کے لیے جن پالیسیوں کا اشارہ دے رہے ہیں، اور خصوصیت سے امریکا بھارت تعلقات اور بھارت کے ذریعے اس علاقے میں جو کردار ادا کرنا چاہتے ہیں، وہ بڑے سنجیدہ اور ٹھنڈے غور و فکر کا تقاضا کرتا ہے۔ اس مناسبت سے قومی مفادات کے تحفظ اور دیر پا پالیسی سازی کے لیے پوری قوم کو اعتقاد میں لینے، قوم کو تحد کر کے اندر وہی اور بیرونی خطرات کے مقابلے کی موثر منصوبہ سازی وقت کا اہم ترین چیلنج ہے اور اس پورے عمل کے لیے سول اور عسکری قیادت میں مکمل ہم آہنگی۔ وہ پہلو ہے جس کو اولین اہمیت دینے کی ضرورت ہے۔

بلاشہہ اس پورے عمل میں پارلیمنٹ کا بڑا بنیادی اور مرکزی کردار ہے، لیکن کیا ہماری پارلیمنٹ اپنے اس فرض منصی کا شعور رکھتی ہے؟ اور کیا اس فریضے کی انجام دہی کے لیے کمر بستہ ہے؟ کیا ہمارا میڈیا پوری سنجیدگی سے ان موضوعات پر عوام کی تعلیم، بیداری اور انھیں متحرک کرنے میں اپنا کردار ادا کرنے کے لیے تیار ہے؟ کیا ہماری سیاسی جماعتیں اپنی ذمہ داری محسوس کرتی ہیں؟ ہم پوری در دندری کے ساتھ یہی کہہ سکتے ہیں کہ —

یہ گھڑی محشر کی ہے، تو عرصہ محشر میں ہے
پیش کر غافل، عمل کوئی اگر دفتر میں ہے
